

ಸಾಧ್ಯಾ ಕಾಳಾಚೊ ಬಾವಿಸಾವೊ ಆಯ್ತಾರ್
03, ಸಪ್ಟೆಂಬರ್ 2023

ಮೊಗಾಚ್ಯಾಂನೊ, ಆಜ್ ಆಮಿ ಏಕ್ ಕುಟಮ್ ಜಾವ್ನ್ ಜೆಜುಚ್ಯಾ ಮರ್ಣಾ ಆನಿ ಪುನರ್ಜಿವಂತ್ಪಣಾಚೊ ಮಿಸ್ತೆರ್ ಆಚರಣ್ ಕರುಂಕ್ ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ಮನಿಸ್ ಚಿಂತ್ತಾ ತಶೆಂ ನ್ಹಯ್, ಬಗರ್ ದೇವ್ ಚಿಂತ್ತಾ ತಶೆಂ ಜಿಯೆಂವ್ಕ್ ಉಲೊ ದಿತಾ. ವಾಯ್ಬಾಚೊ, ಖೊಟೆಪಣಾಚೊ ಸಾಂಗಾತ್ ಸಾಂಡುನ್ ಜೆಜುಚೊ ಪಾಟ್ಲಾವ್ ಕರುಂಕ್ ಆನಿ ತಾಚ್ಯಾ ಮಿಸಾಂವಾಂತ್ ವಾಂಟೆಲಿ ಜಾಂವ್ಕ್ ಆಪೊವ್ಣೆಂ ದಿತಾ. ಜೆಜುಚೊ ಪಾಟ್ಲಾವ್ ಕರ್ಚೊ ಮ್ಹಳ್ಯಾರ್ ಸರ್ಗಿಂಚ್ಯಾ ಅಮರ್ ಸುಖಾಚೆರ್ ಗಮನ್ ದವರ್ಚೆಂ ಆನಿ ಆಮ್ಚೆ ಸೊಡ್ವಣೆ ಖಾತಿರ್ ಖುರಿಸ್ ವ್ಹಾವೊವ್ನ್ ಗೆಲ್ಲ್ಯಾ ಜೆಜುಚೊ ಪಾಟ್ಲಾವ್ ಕರ್ಚೊ ತೊ ದೈವಿಕ್ ತಾಳೊ ಆಯ್ಕುಂಕ್ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಾರ್ ಕುರ್ಪಾ ಮಾಗ್ಯಾಂ.

ದೇವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ಜೆರೆ. 20: 7-9
ಅಂತರ್‌ಗೀತ್ : ಕೀರ್ತನ್ 62
ದುಸ್ರೆಂ ವಾಚಪ್ : ರೊಮಾ. 12: 1-2
ಸುವಾರ್ತಾ : ಮಾತೆವ್ 16: 21-27

ಮಿಸಾಚಿಂ ಗಿತಾಂ

ಪ್ರವೇಶ್ : A 5
ಭೆಟೊವ್ಣಿ : C 7
ಕುಮ್ಗಾರ್ : D 37
ನಿರ್ಗಮನ್ : F 6

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್ : ಜೆಜುನ್ ಕಷ್ಟಾಂ ವೆಳಾರ್ ಬಾಪಾ ಲಾಗಿಂ ಮಾಗ್ಲೆಂ ಆನಿ ಬಾಪಾನ್ ತಾಕಾ ಕುರ್ಪಾ ದಿಲಿ. ತ್ಯಾಚ್ ಬಾಪಾಲಾಗಿಂ ಆಮ್ಚಿಂ ಮಾಗ್ಣಿಂ ಸಮರ್ಪುಂಯಾ.

1. ಸರ್ಗಿಂಚ್ಯಾ ಬಾಪಾ, ತುಜಿ ಪವಿತ್ರ ಸಭಾ ಚಲವ್ನ್ ಷ್ಟರ್ಚ್ಯಾ ಮುಕೆಲ್ಯಾಂನಿ ದಿಸ್ಪಡ್ತೆ ಮಿರಿಸ್ ಸ್ವೀಕಾರ್ ಕರುನ್ ತುಕಾ ಸಾಕ್ಸ್ ಜಾವ್ನ್ ಜಿಯೆಂವ್ಕ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಷ್ಟ್ರಾಂತ್ ತುಜೊ ದೈವಿಕ್ ಮಿರಿಸ್ ಜಯ್ತೆವಂತ್ ಜಾಂವ್ಕ್ ಸರ್ವಾಂನಿ ರಾಗ್ ದ್ವೇಶ್ ಸಾಂಡುನ್, ಮಿರ್ಸಾರ್ ಜೆಜುನ್ ಜೊಡ್ಲಲೆಂ ಮಾಯಾಮೋಗಾಚೆಂ, ಮೋಗಾ ಸಂಬಂಧಾಚೆಂ ಜಿವಿತ್ ಜಿಯೆಂವ್ಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

3. ಮಿರ್ಸಾರ್ ತುವೆಂ ತುಜ್ಯಾ ಪುತಾಕ್ ಜೆಜುಕ್ ಜಯ್ತೆವಂತ್ ಕೆಲ್ಲ್ಯಾ ಪರಿಂ, ಆಮ್ಚ್ಯಾ ಫಿರ್ಗಜೆಚ್ಯಾ ಸರ್ವಾಂನಿ ಆಪ್ಲ್ಯಾ ದುಸ್ಮಾನಾಂಕ್ ಭಗ್ಸುನ್, ಸ್ವಾರ್ಥ್ ಸಾಂಡುನ್ ಮೋಗಾಚ್ಯಾ ಜಿವಿತಾಂತ್ ಜಯ್ತೆವಂತ್ ಜಾಂವ್ಕ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

4. ಮನ್ಯಾಚಿಂ ಚಿಂತ್ನಾಂ ಪೊಕಳ್, ದೈವಿಕ್ ಚಿಂತ್ನಾಂ ಅಮರ್, ಹೆಂ ಜಾಣಾ ಜಾಂವ್ಕ್ ಹರೆಕ್ಲ್ಯಾಂನಿ ದೈವಿಕ್ ಉತರ್ ವಾಚುಂಕ್ ನಿಯಾಳುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

5. ಸಮೆಸ್ತ್ ಪಿಡೆಸ್ತಾಂಕ್, ಪ್ರಾಯ್ವಂತಾಂಕ್ ಆನಿ ವಿವಿಧ್ ರಿತಿಂನಿಂ ಕಷ್ಟತಲ್ಯಾಂಕ್ ತುಜಿ ಕಾಕುಳ್ತಾ ದಾಕಯ್. ತಾಣಿಂ ಸರ್ವಾಂನಿ ಬರೈ ಭಲಾಯ್ಕೆಂತ್ ಜಿಯೆಂವ್ಕ್ ತುಜೊ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

5. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲಲ್ಯಾ ಆಮಿ ಸಮೆಸ್ತಾಂನಿ ಮಿರ್ಸಾಚೊ ಮೋಗ್ ಕರುಂಕ್, ಮಿರ್ಸಾಚೊ ಮಿಸ್ತೆರ್ ಮಾಗ್ಣಾಂತ್ ಜಾಣಾ ಜಾಂವ್ಕ್ ಶಿಕಯ್ ಮ್ಹಣ್ ಮಾಗ್ತಾಂವ್.

ಯಾಜಕ್ : ಬಾಪಾ, ಆಮ್ಚಿಂ ಆನಿ ಸರ್ವಾಂಚಿಂ ತೆಸಾಂವಾಂ ತುಜ್ಯಾ ಮುಕಾರ್ ದವರ್ತಾನಾ, ತುಜಿಂ ವಿಂಚ್ಲಾರ್ ಬೆಸಾಂವಾಂ ದಿ ಮ್ಹಣ್ ಮಾಗ್ತಾಂವ್ ತುಜ್ಯಾ ಪುತಾ ಜೆಜುಚೆಂ ನಾಂವಿ.

ಮಾ| ಮೈಕಲ್ ಮಸ್ಕರೇನ್ಟಸ್, ಕಟೀಲ್

ಸಾಧ್ಯಾ ಕಾಳಾಚೊ ಬಾವಿಸಾವೊ ಆಯ್ತಾರ್

ಪಯ್ಲಾ ವರ್ಸಾಕ್

ಪಯ್ಲೆಂ ವಾಚಪ್

ಸರ್ವೆಸ್ಪರಾಚೆಂ ಉತರ್ ಜಾಲಾಂ ಮ್ಹಾಕಾ, ಅವ್ಯಾರ್ಯಾದಿಚೆಂ ಕಾರಣ್

ಜೆರೆಮಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಜೆರೆ. 20:7-9

ಸರ್ವೆಸ್ಪರಾ, ತುವೆಂ ಮ್ಹಾಕಾ ಭುಲಯ್ಲೊಯ್, ಆನಿ ಹಾಂವ್ ತುಕಾ ಭುಲೊಂ;
ತುಂ ಮ್ಹಜೆ ಪ್ರಾಸ್ ಬಳಿಷ್ಟ್ ದೆಕುನ್, ತುವೆಂ ಮ್ಹಜೆರ್ ಜಯ್ತ್ ವ್ಹೆಲೆಂಯ್.

ಹಾಂವ್ ದೀಸ್‌ಭರ್ ಕೆಂಡ್ಲ್ಯಾಂಚೊ ಮಾಲ್ ಜಾಲಾಂ,
ಹರೆಕ್ಲೊ ಮ್ಹಜ್ಯೊ ಖೆಬ್ಡಾಯೊ ಕರ್ತಾ.

ಹರೇಕ್ ಪಾವ್ಟಿ ಹಾಂವ್ ಉಲಯ್ತಾನಾ

ಹಾಂವೆಂ ಬೊಬಾಟ್ ಮಾರುನ್ ಮ್ಹಣುಂಕ್ ಜಾಯ್:

“ಜುಲುಮ್ ಆನಿ ನಾಸ್!”

ಸರ್ವೆಸ್ಪರಾಚೆಂ ಉತರ್ ಮ್ಹಾಕಾ

ದೀಸ್‌ಭರ್ ಅಕ್ಮಾನಾಚೆಂ ಆನಿ ಕೆಂಡ್ಲ್ಯಾಂಚೆಂ ಕಾರಣ್ ಜಾಲಾಂ.

“ಹಾಂವ್ ತಾಚೊ ಉಗ್ಡಾಸ್ ಕರ್ಚೊ ನಾಂ,

ತಾಚ್ಯಾ ನಾಂವಾನ್ ಹಾಂವ್ ಆನಿಕ್ ಉಲೊಂವ್ಚೊ ನಾಂ”

– ಅಶೆಂ ಹಾಂವ್ ಮ್ಹಣೊಂ,

ಪೂಣ್ ಮ್ಹಜ್ಯಾ ಕಾಳ್ಜಾಂತ್

ಏಕ್ ಜಳ್ತೊ ಉಜೊ ಪೆಟ್ಲಾಸೊ ದಿಸ್ತಾ,

ಮ್ಹಜ್ಯಾ ಹಾಡಾಂನಿ ತೊ ರಿಗ್ಲಾ,

ತಾಕಾ ದಮಾಂವ್ಕ್ ಪ್ರಯತ್ನ್ ಕರುನ್ ಹಾಂವ್ ಥಕ್ಲಾಂ,

ಮ್ಹಜ್ಯಾನ್ ಹೆಂ ಸೊಸುಂಕ್ ಜಾಯ್ನಾ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 62:2, 3-4, 5-6, 8-9

ಶ್ಲೋಕ್: ಮ್ಹಜ್ಯಾ ಸೊಮಿಯಾ, ಮ್ಹಜ್ಯಾ ದೆವಾ,
ತುಕಾ ಮ್ಹಜೊ ಅತ್ಮೊ ತಾನೆತಾ.

ಕೀ. 62:2b

1. ದೆವಾ, ತುಂಚ್ ಮ್ಹಜೊ ದೇವ್,
ತುಜ್ಯಾ ದರ್ಶನಾಕ್ ಹಾಂವ್ ಅತ್ರೈಗುನ್ ಆಸಾಂ,
ತುಕಾ ಮ್ಹಜೊ ಅತ್ಮೊ ತಾನೆತಾ,
ಉದಕ್ ನಾತ್ಲೆ ಸುಕೆ ಧರ್ಣೆಬರಿ
ಮ್ಹಜೆ ಕೂಡ್ ತುಕಾ ಲಾಲೆತಾ.
2. ತುಜ್ಯಾ ಮಂದಿರಾಂತ್ ತುಕಾ ಹಾಂವ್ ದೀಷ್ಟ್ ಉಬಾರ್ತಾಂ,
ತುಜಿ ಪದ್ವಿ ಆನಿ ಮಹಿಮಾ ದೆಖುಂಕ್ ಹಾಂವ್ ಆಶೆತಾಂ.
ತುಜ್ಯಾ ಮೊಗಾಚೊ ಅನ್ನೋಗ್ ಜಿವಾ ಪ್ರಾಸ್ ಶ್ರೇಷ್ಟ್,
ಮ್ಹಜೆ ಓಂತ್ ತುಜಿ ಮಹಿಮಾ ವರ್ನಿತಾತ್.
3. ಸಗ್ಳೆ ಮ್ಹಜೆ ಜಿಣಿಯೆಂತ್ ಹಾಂವ್ ತುಕಾ ವಾಖಾಣ್ತೊಂ,
ತುಜೆಂ ನಾಂವ್ ಕಾಡ್ನ್ ಹಾತ್ ಜೊಡ್ತೊಂ;
ಪರ್ವಣೆಚ್ಯಾ ಜೆವ್ಣಾ ಪರಿಂ ಮ್ಹಜೊ ಅತ್ಮೊ ಧಾದೊಶಿ ಜಾತೊಂ,
ಸಂತೊಸಾಚ್ಯಾ ತಾಳ್ಯಾನ್ ಮ್ಹಜೆ ಓಂತ್ ತುಕಾ ವಂದಿತಲೆ.
4. ಕಿತ್ಯಾಕ್ ತುಂ ಮ್ಹಜೊ ಸದಾಂಚೊ ಕುಮಕ್‌ದಾರ್,
ತುಜ್ಯಾ ಪಾಕಟ್ಯಾಂಚೆ ಸಾವ್ಖೆಖಾಲ್ ಹಾಂವ್ ಸಂತೊಸ್ತಾಂ.
ಮ್ಹಜೊ ಅತ್ಮೊ ತುಕಾ ತೆಂಗುನ್ ರಾವ್ತಾ,
ತುಜೊ ಉಜ್ವೊ ಹಾತ್ ಮ್ಹಾಕಾ ಸಾಂಬಾಳ್ನ್ ಧರ್ತಾ.

ದುಸ್ರೆಂ ವಾಚಪ್

ದೆವಾಕ್ ಮಾನ್ತಾ ತಸಲೆಂ ಏಕ್ ಜಿವೆಂ ಬಲಿದಾನ್ ಜಾವ್ನ್
ತುಮ್ಮಾಂಚ್ ತಾಕಾ ಸಮರ್ಪುನ್ ದಿಯಾ

ಸಾಂ ಪಾವ್ಲುನ್ ರೊಮಾಗಾರಾಂಕ್ ಬರಯ್‌ಲ್ಲ್ಯಾ ಪತ್ರಾಂತ್ಲೆಂ ವಾಚಪ್ ರೊಮಾ. 12:1-2

ಭಾವಾಂನೊ, ದೆವಾನ್ ಆಮ್ಚೆ ವಯ್ರ್ ದಾಖಿಯ್ಲೆ ವ್ಹಡ್ ಕಾಕುಳ್ತೆಚೊ ಉಗ್ಡಾಸ್
ಕಾಡ್ನ್ ಹಾಂವ್ ತುಮ್ಚೆ ಲಾಗಿಂ ಪ್ರಾರ್ಥಿತಾಂ; ತಾಕಾ ಮಾನ್ತಾ ತಸಲೆಂ ಏಕ್ ಪವಿತ್ರ ಆನಿ ಜಿವೆಂ
ಬಲಿದಾನ್ ಜಾವ್ನ್ ತುಮ್ಮಾಂಚ್ ತುಮಿ ದೆವಾಕ್ ಸಮರ್ಪುನ್ ದೀಜಯ್. ಹೆಂ ಜಾಂವ್
ತುಮ್ಚೆಂ ಆತ್ಮೀಕ್ ಬಲಿದಾನ್. ಹ್ಯಾ ಸಂಸಾರಾಚಿ ಚಾಲ್ ತುಮಿ ಆಧಾರಿನಾಕಾತ್, ಬದ್ಲಾಕ್
ತುಮ್ಚಿಂ ಮನಾಂ ನವಿಂ ಜಾಂವ್. ತುಮ್ಚೆ ಜಿಣಿಯೆಚೆಂಚ್ ರುಪಾಂತರ್ ಜಾಂವ್. ತವಳ್ ತುಮಿ
ದೆವಾಚಿ ಖುಶಿ ಕಿತೆಂ ಮ್ಹಣ್ ಸೊಧುನ್ ಕಾಡುಂಕ್ ಪಾವ್ತಲ್ಯಾತ್, ಆನಿ ಖಿಯ್ಚೆಂ ಬರೆಂ,
ದೆವಾಕ್ ಮಾನ್ತಾ ತಸಲೆಂ ಆನಿ ಸಂಪೂರ್ಣ್ ಮ್ಹಣ್ ತುಮಿ ಸಮ್ಜುನ್ ಘೆತೆಲ್ಯಾತ್.

— ದೆವಾಚೆಂ ಉತರ್ ಹೆಂ.

ಉದ್ಗಾರ್

— ಸರ್ವೆಸ್ಪರಾಕ್ ಜೈ, ಜೈ!

ಆಮ್ಚೊ ಸೊಮಿಯಾ ಜೆಜು ಕ್ರಿಸ್ತಾಚೊ ಬಾಪ್

ತುಮ್ಚೊ ಅಂತಸ್ಕರ್ನಾಚೆ ದೊಳೆ ಉಘಡುಂ,

ಅಶೆಂ ಕಸಲ್ಯಾ ಭರ್ವಸ್ಕಾಕ್ ತುಮ್ಚೊ ಆಪಯ್ಲ್ಯಾಂತ್ ಮ್ಹಣ್ ತುಮಿ ಸಮ್ಜತಲ್ಯಾತ್.

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಕೋಣ್ ಜರ್ ಮ್ಹಜೊ ಪಾಟ್ಲಾವ್ ಕರುಂಕ್ ಖುಶಿ ವ್ಹರ್ತಾ, ತರ್ ಆಪ್ಲಾಕ್‌ಚ್ ತೊ ಇನ್ಕಾರ್ ಕರುಂದಿ

✠ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 16:21-27

ತವಳ್ ಧಾವ್ನ್ ಜೆಜು ಆಪ್ಲೆಂ ಜೆರುಜಲೆಮಾಕ್ ವೆಚಿ ಗರ್ಜ್ ಮ್ಹಣ್ ಆಪ್ಲ್ಯಾ ಶಿಸಾಂಕ್ ಸಾಂಗುಂಕ್ ಲಾಗ್ಲೊ. ಥಂಯ್ ಮಾಲ್ಗಡ್ಯಾಂ, ಶಾಸ್ತ್ರಾಂ ಆನಿ ಪ್ರಧಾನ್ ಯಾಜಕಾಂಚ್ಯಾ ಹಾತಾಂತ್ ಆಪ್ಲಾಕ್ ಜಾಯ್ತೆಂ ಸೊಸುಂಕ್ ಆಸ್ತಲೆಂ, ಆಪುಣ್ ಮರಣ್ ಪಾವ್ತಲೊಂ ಆನಿ ತಿಸ್ರ್ಯಾ ದಿಸಾ ದೇವ್ ಆಪ್ಲಾಕ್ ಜಿವಂತ್ ಉಲಯ್ತಲೊ ಮ್ಹಣುನ್ ತಾಣೆಂ ತಾಂಕಾಂ ಸ್ಪಷ್ಟ್ ಕಳಿತ್ ಕೆಲೆಂ. ತೆದ್ನಾಂ ಪೆದ್ರು ತಾಕಾ ಕುಶಿನ್ ಆಪೊವ್ನ್, “ದೇವ್ ತೆಂ ನಿರ್ಮಿನಾ ಜಾಂವ್, ಸೊಮಿಯಾ! ತುಕಾ ತೆಂ ಕೆದಿಂಚ್ ಘಡ್ಚೆಂ ನಾಕಾ!” ಮ್ಹಣುನ್ ಭೆಷ್ಪಾಂವ್ಕ್ ಲಾಗ್ಲೊ. ತಿತ್ಲಾರ್ ಜೆಜು ಪೆದ್ರು ಥಂಯ್ ಘುಂವೊನ್ ಮ್ಹಣ ಲಾಗ್ಲೊ: “ಮ್ಹಜೆ ಸರ್ಶಿಲೊ ಪಯ್ಸ್ ಸರ್, ಸೈತಾನಾ! ಮ್ಹಜೆ ವಾಟೇರ್ ಆಡ್ಕಲ್ತಾ ತೊ ಫಾತರ್ ತುಂ! ಕಿತ್ಯಾಕ್ ದೇವ್ ಚಿಂತ್ತಾ ತಶೆಂ ತುಂ ಚಿಂತಿನಾಯ್, ಮನಿಸ್ ಚಿಂತ್ತಾ ತಶೆಂ ತುಂ ಚಿಂತ್ತಾಯ್.”

ಉಪ್ರಾಂತ್ ಜೆಜು ಆಪ್ಲ್ಯಾ ಶಿಸಾಂಕ್ ಮ್ಹಣಾಲೊ: “ಕೋಣಾಕ್ ಜರ್ ಮ್ಹಜೊ ಪಾಟ್ಲಾವ್ ಕರುಂಕ್ ಖುಶಿ ಆಸಾ, ತರ್ ಆಪ್ಲಾಕ್‌ಚ್ ತೊ ಇನ್ಕಾರ್ ಕರುಂದಿ, ಆಪ್ಲೊ ಖುರಿಸ್ ಉಕುಲ್ತ್ ಘೆಂವ್ಚಿ ಆನಿ ಮ್ಹಜ್ಯಾ ಪಾಟ್ಲಾನ್ ಯೆಂವ್ಚಿ. ಜೊ ಕೋಣ್ ಆಪ್ಲೊ ಜೀವ್ ವಾಂಚೊಂವ್ಕ್ ಸೊಧ್ತಾ, ತೊ ಆಪ್ಲೊ ಜೀವ್ ಹೊಗ್ಡಾಯ್ತಾ; ಪುಣ್ ಜೊ ಕೋಣ್ ಮ್ಹಜೆ ಪಾಸತ್ ಆಪ್ಲೊ ಜೀವ್ ಹೊಗ್ಡಾಯ್ತಾ, ತೊ ಆಪ್ಲೊ ಜೀವ್ ನಿಜಾಕ್‌ಯೊ ವಾಟಾಯ್ತಾ. ಮನ್ಶಾನ್ ಆಪ್ಲೊ ಜೀವ್ ಹೊಗ್ಡಾವ್ನ್ ಸಗ್ಳೊ ಸಂಸಾರ್ ಜೊಡ್ಲೊಚ್ ಮ್ಹಣ್ಯಾಂ, ತರ್ ಹಾಂತುಂ ತಾಕಾ ಕಿತೆಂ ಘಾಯ್ಲೊ? ವಾ ಆಪ್ಲೊ ಜೀವ್ ಪಾಟಿಂ ಘೆಂವ್ಕ್ ಮನ್ಶಾನ್ ದುಸ್ರೆಂ ಕಿತೆಂ ದಿವ್ಯೆತ್? ಮನ್ಶಾಪೂತ್ ಆಪ್ಲ್ಯಾ ಬಾಪಾಚೆ ಮಹಿಮೆನ್ ಆಪ್ಲ್ಯಾ ದುತಾಂ ಸವೆಂ ಯೆತಲೊ; ಆನಿ ತೆ ವೆಳೆಂ ಹರೆಕ್ಲ್ಯಾಕ್ ತಾಚ್ಯಾ ತಾಚ್ಯಾ ಕರ್ನಾಂ ಪರ್ಮಾಣೆಂ ಪ್ರತಿಫಲಾ ದಿತಲೊ.”

— ದೆವಾಚೆಂ ಉತರ್ ಹೆಂ.